

కలలోని యదార్థం

ఎవరో నిద్రలేపినట్టుగా జోగారావు పక్కమీద లేచి కూర్చున్నాడు. అంతా నిశ్శబ్దంగా ఉంది. జాగర్రగా ఆలకిస్తే, లీల ఊపిరి పీల్చటం వినిపిస్తున్నది. కిందహాలులో ఉన్న గడియారం మూడు కొట్టింది.

జోగారావు తాను కన్న కలను తలుచుకుంటూ మళ్ళీ పక్కమీద వాలాడు. మళ్ళీ నిద్రవచ్చే లక్షణాలేవీ కనిపించలేదు.

అతను కన్న కలలో విశేషమేమీ లేదు. వదేళ్ళ కిందటి జీవిత వాలా వరణం ఎందుకో మళ్ళీ కలలోకి వచ్చింది. ఆ కటిక దరిద్రపు దినాలూ, ఆ వూరికొంపా, హామక్ లాంటి నులకమంచమూ, మనీబారి, పైన ఒక పెళ్ళ విరిగి, కొగిలంతో అందించిన చిమ్మిగల హరికేన్ లాంతరూ కనిపించాయి. అప్పుడే

కింకా తను లీలను ఎరగడు - ఆమె పేరు లీలకూడా కాదు. అయినా ఈ కలలో ఆమెకూడా ఉన్నది. కలలో అతను ఆ వూరికొంపనూ, కుక్కి మంచాన్నీ, హరికేను లాంతర్నూ, లీలనూ ఎంత ప్రేమగా చూచాడు! ఈ అర్థంలేని కల కంటున్నంత సేపు అతని మనసు ఎంత నిర్మలంగా ఉంది!

దారిద్ర్యంలో ఆనందం ఉన్నదనే నిద్రాంతాన్ని జోగారావు బుద్ధివూర్వకంగా ఏనాడూ ఆమోదించలేదు. కాని ఇప్పుడాలోచించుకుంటే తాను ఆత్మవంచన చేసుకున్నాడేమోనని అనుమానం కలగసాగింది. డబ్బులో ఆనందం ఉందా? సుఖాల్లో ఆనందం ఉందా? చిత్తశుద్ధిగా జోగారావు ఈ ప్రశ్నకు సమాధానం చెప్పకోలేకపోయాడు.

ఒకప్పుడు జోగారావు మధ్యతరగతి దరిద్రుడు. మధ్యతరగతి దారిద్ర్యానికి, తక్కువ తరగతి దారిద్ర్యానికి తేడా ఏమిటంటే, రెంటిలోనూ ఆహార సనుస్య ఒకటే అయినా, మధ్యతరగతి దరిద్రుడు తన ఆకలి చంపుకోవటానికి అడుక్కు తినటమో, కూలి చేసుకోవడమో, దోచడమో చేయలేడు. మధ్యతరగతి వాళ్ళకు దోపిడి చేతకాదనికాదు, ఇష్టంలేదనీ కాదు, అయితే తక్కువ తరగతి వాళ్ళలాగా వీళ్ళు పరగడుపునా, చట్టవిరుద్ధంగానూ దోచలేరు. తను అవసరాలు గడవగా, విలాసాలు తీరగా చేతిలో మిగలటం మొదలుపెడితేగాని చట్టం చాటుదోపిడికి దిగలేడు.

తన దారిద్ర్యంలో జోగారావు కథలూ, వ్యాసాలూ రాసేవాడు. అతని సాహిత్య విమర్శలు తెలివిగా ఉండేవని చదివిన కొద్దిమందిలో కొద్దిమంది అనుకునేవాళ్ళు. రచయితగానూ, విమర్శకుడుగానూ జోగారావు ఆ కాలంలోనే సాహితీపరులలో కొంత ఖ్యాతి గడించాడు. ఆ రోజుల్లో ఏ కథకన్నా అయిదు రూపాయలు మనిఆర్డరువస్తే ఎంత ఆనందంగా ఉండేది! ఆ రోజుల్లో డబ్బు గారడీలుచేసి చూపేది జోగారావు చేతుల్లో. రోజుకు పాపలాతో పొట్టనింపటం ఎట్లా? జోగారావు ఆ "ఫీట్" చాలా నెలలు చేశాడు. తనే వంట చేసుకునేవాడు, అన్నంలో ఉల్లిపాయ ముక్కలూ, ఉప్పు, కారమేసుకుని, ఇంత నూనె కలిపి మూడు ముద్దలు తిని మజ్జిగలో నిమ్మకాయా వుప్పు కలిపి త్రాగితే కొన్ని పరిస్థితుల్లో అత్యంతానందం కలుగుతుంది. ఎంత తక్కువతో అవసరాలు గడుపుకోవచ్చునో అన్వేషించటంలో ఆనందం ఉంది. ఈ ఆనందాన్ని జోగారావు గును - కాని గుర్తించలేడు.

జోగారావు, లీలా పట్నం వచ్చిన తరువాత కూడా చాలా రోజులు అన్నం తినలేడు. ఉదయము, సాయంకాలము హోటలుకు వెళ్ళి డబ్బుకు యెంత తక్కువ తినవచ్చునో అంత తినేవాడు. నాలుగేసి ఇడ్లీ, సాంబారు, అరకప్పు

కాఫీ తాగితే జానెడు కడుపు నిండేది. సాయంకాలం కారీయరులో అయిదణాల బోజనం తెచ్చుకుంటే యిద్దరికీ సరిపోయేది.

రాజ్యాలేలేవాళ్ళు రాజకీయ సమస్య ఎదుర్కోవటానికి ఎంత తీవ్రంగా ఆటోదించి, ఎటువంటి యుక్తులు సాగిస్తారో, ఒక్కొక్క రూపాయి సంపాదించటానికి అది సాధ్యమైనంత సంపాదిగా చెయ్యిదాటి పోవటానికి జోగారావు అంత శ్రమా వడేవాడు. ఈ శ్రమ పలించినంతవరకూ ఆనందం కలుగుతూనే వుండేది.

అప్పట్లో జోగారావు ఈ ఆనందాన్ని గుర్తించకపోవటానికి కారణ మేమంటే అతను వేరే కలలు-పగటి కలలు కనటంలో నిమగ్నుడయిపోయినాడు. అప్పుడతను కన్న కలలు రెండే రెండు. ఒకటి లీలను సీనిమాతార చెయ్యటం, రెండోది సాధ్యమైనంత నాగరికంగా బ్రతకటం.

తిండికి సరిగాలేని రోజుల్లోకూడా జోగారావు, "నిజమైన దారిద్ర్యం దబ్బు లేకపోవటం కాదు; ఉన్న దబ్బుతో సుఖంగా బ్రతకలేకపోవటం" అని అవకాశం దొరికినప్పుడల్లా అనేవాడు. అతని లెక్క ప్రకారం వల్లెటూళ్ళలో నివసించటమే ఒక పెద్ద దరిద్రం. మంచి రోడ్లూ, సొంత కారూ, ఆదునిక వద్దతులమీద కట్టిన యిల్లా, ఎలెక్ట్రిసిటీ, ప్లష్ సౌకర్యాలూ, పాశ్చాత్య పంపిణీమీద బాత్ రూంలూ, కొళాయిలూ, సింక్లూ, పడకగదులూ, ద్రాయింగురూంలూ, పర్నిచరూ, తివాసీలూ, క్రోటనులూ, కర్టెనులూ-ఇవి లేకపోవటం నిజమైన దరిద్రం.

లీల సీనిమాతార కావాలన్న కల నిజమైనప్పటికీ, తన యీ రెండోకోరిక యింత బాగా నెరవేరుతుందని జోగారావు యెన్నడూ వూహించలేదు. రెండూ నిజమయ్యాయి. కాని జోగారావు అర్ధరాత్రి మూడు గంటలవేళ తనకు ఆనందం యెందుకు లేకుండా వున్నదా, అని ఆత్మపరీక్ష చేసుకుంటున్నాడు.

2

ప్రస్తుతం జోగారావును వేధిస్తున్నది బాధ అనదగినంత పెద్దది కాదు, లివర్ సరిగా పని చెయ్యకపోవట మనదగినంత చిన్నదీ కాదు. బెర్నార్డుషా నాటకం "మాన్ ఆండ్ సూపర్ మాన్" లో నరకంలో దాన్ య్యాస్ "బోర్డమ్" అనుభవిస్తున్నట్టుగా వున్నది అతని స్థితి. అదొక విధమైన చిరాకుతో కూడిన అసంతృప్తి. ఈ అసంతృప్తికి లీలే కారణమని అనుకోదలిస్తే జోగారావుకు మార్గాలు చాలా వున్నాయి. కాని అతను ఆ మార్గాలు అన్వేషించి ఆత్మవంచనకు గురి కాదలచలేదు. అతనికి లీలకూ గల సంబంధం గడచిన మూడు నాలుగేళ్ళ కాలంలో చాలా మారిపోయింది. నిజమే గాని అందుకు లీలను తప్ప వట్టటం

నిరర్థకం. వైపెచ్చు అతడు ఎనిమిదేళ్ళ నుంచి ఆమెకు అనేక రకాలుగా రుణ వడివున్నాడు.

లీల అతని జీవితంలోకి అడుగు పెడుతూనే అతన్ని చాలా పెద్ద దుస్థితి నుంచి రక్షించింది. జోగారావు తన దరిద్రాన్ని పెళ్ళితో మరింత దుర్భరం చెయ్యక చాలా మంచి వనే చేశాడు గాని, ఈ పాడు సంఘంలో యే సమస్యను వరిష్కరించాలన్నా మరో కొత్త సమస్య ఏర్పడుతుంది. చిక్కేమిటంటే జోగారావుకు బ్రహ్మచర్యం సాధ్యం కాలేదు. కొందరు బ్రహ్మచర్యం సులువుగా నెరవగలరు. కాని, జోగారావు యీ తరగతికి చెందినవాడు కాడు. అతను తన వరిసరాలలో గల ఆడవాళ్ళను - ఇతరుల భార్యలను ఆధారం చేసుకుని తన బ్రహ్మచర్య భారం తేలిక చేసుకోసాగాడు. ఇందువల్ల అమాయకులైన స్త్రీలని అపాయానికి గురి చేస్తున్నాననే బాధ అతన్ని కాల్చుకు తిన్నది. వాళ్ళ మనశ్శాంతికి భంగం కలిగిస్తున్నానన్న ఆవేదన కూడా అతనికి కలగకపోలేదు. ప్రేమ కేవలం దేహ ధర్మమే అయితే ఒక రిద్దరు స్త్రీలు అతనికోసం మానసికంగా బాధ పడటం జరక్కపోలేదు. ఈ నరకంలో నుంచి ఏనాటికైనా, యెవరైనా వచ్చి తనను వుద్ధరిస్తారని అతను పెట్టుకున్న ఆశను లీల సఫలంచేసింది. ఆమెతో స్నేహం కలిగిన తరువాత అతను యితరుల భార్యల జోలికి పోలేదు.

లీల ఎవరి భార్య కాదు. ఆమె కళావంతుల పిల్ల. ఆమెకు తల్లి గాక, తండ్రి కూడా వున్నాడు. కాని ఆ దుర్మార్గు డామెవట్ల తండ్రిలాగ ప్రవర్తించలేదు. వన్నెండేళ్ళు నిండకముందే వాడు లీలను బజారులో పెట్టాడు. ఆమెలో మానసిక వాంఛలు మొగ్గ తొడగక పూర్వమే హేయమైన ఇంద్రియానుభూతి కలగటంచేత లీల మగవాళ్ళపై ద్వేషం మాత్రమే యెరుగును. మగవాళ్ళ స్నేహం యెరగదు. ఆమె కా లోటును జోగారావు తీర్చాడు. అతని మూలంగా లీలతో ఆడతనం పరిపూర్ణత్వం పొందింది. ఆమె అతని ప్రభావాన్ని పూర్తిగా స్వీకరించడమే గాక, ప్రపంచంలో వున్న ఒక్క గొప్పవాడూ తనవాడైసట్టు భావించి గర్వించింది. ఇతనితో నరకానికి పోవటానికైనా సిద్ధపడి తన తండ్రిని ధిక్కరించి, ఇల్లు విడిచి అతనితో పట్నం వచ్చేసింది. పట్నంలో యిద్దరూ కలిసి చాలా యిబ్బందులు పడ్డారు. కాని జోగారావు మీద విశ్వాసంతో ఆమె యే కష్టాన్నీ ఖాతరు చెయ్యలేదు. ఏ సమస్యను గురించి తను స్వయంగా ఆలోచించలేదు. అతనియందు ఆమెకు గల విశ్వాసం అన్ని పరీక్షలకూ నిలబడ్డది.

ఐతే లీల ఎన్నడూ జోగారావుచేతి కీలుబొమ్మగా వుండలేదు. అతనికి ప్రతిబింబం ఆసలే కాదు. ఆమెను తన ప్రతిబింబంగా చెయ్యాలని జోగారావు

ఎన్నడూ ప్రయత్నించలేదు. ప్రయత్నించాలని అతనికి తట్టను కూడా లేదు. జోగారావుకు అన్నిటికన్నా బావనా స్వాతంత్ర్యం మీద విశ్వాసం పెచ్చు. ఇంకొకరి బావనా స్వాతంత్ర్యాన్ని అరికట్టడంకన్న మనిషి చేయగల సాంఘిక పాతకం మరొకటి లేదని అతని విశ్వాసం. తన స్వాతంత్ర్యాన్ని అరికట్టడానికి ప్రయత్నించిన వారి నందరినీ అతను వెలి వెయ్యటంచేతే జీవితంలో దాదాపు ఒంటరి వాడైనాడు. అతనికి మిగిలిన కొద్ది స్నేహితులు కూడా సాంఘికంగా తన వర్గానికి చెందినవారు కారు; తాను తన వర్గ ధర్మాన్ని ఆచరిస్తున్నాడా లేదా అని విమర్శించని వాళ్లు మాత్రమే

లీలకు నీనిమాల్లో నటించే అవకాశం దొరికిందంటే అందుకు పూర్తిగా జోగారావు కృషి కారణం. అతను ఆమెయందు పరిపూర్ణమైన విశ్వాసం కనబరిచాడు. ఏదో విధంగా నీనిమా తార చెయ్యాలన్న ఆవేదన మాత్రమే అతనిలో వున్నట్టయితే అతను జయించి వుండకపోను. కాని, ఆమె ఏనాటికన్నా గొప్ప నీనిమా నటి అయి తీరుతుందని అతనికి గల పరిపూర్ణ విశ్వాసం క్రమంగా యితర్లకుకూడా సంక్రమించింది. ఎందుచేతనంటే జోగారావు అందరు ప్రౌఢ్యూ సర్ల చుట్టూ లీలను వేసుకు తిరిగినప్పటికీ ఎవరి దగ్గిరా ప్రాదేయపడలేదు. ఆమెయందు వారు విశ్వాసం కనబరచనందుకు వారిని నిందించనూ లేదు. ఆమెను తీసుకోకపోవటంవల్ల ప్రౌఢ్యూసర్లే నష్టపడతారన్న నమ్మకం అతనిలో బలంగా వున్నప్పుడు ఒకరిద్దరు ప్రౌఢ్యూసర్లన్నా ఆ నమ్మకానికి గురికాక తప్పదు. అదే జరిగింది. లీలకు వరసగా ఒకదాని తరువాత ఒకటిగా రెండు చిన్న చిన్న వేషాలు లభించాయి.

జోగారావు లీలను నీనిమాలలో ప్రవేశ పెట్టటమే కాదు. ఆమెకు నటించే శక్తి కూడా కలిగించాడు, నిజానికి ఆమె నటించటానికి వుట్టిన మనిషే. దానికి సందేహం లేదు. ఎందుచేతనంటే నిత్యజీవితంలో కూడా ఆమె బావ ప్రకటన ఎంతో నిండుగానూ, ఆకర్షవంతంగానూ వుండేది. ఐతే విజయవంతంగా నటించటానికి యీ సహజ శక్తి చాలదు. దానికి తోడుగా ఒక విధమైన మనస్తత్వం కూడా వుండాలి. ఆ మనస్తత్వం నిర్బంధాల మధ్య అలవడదు. దానికి మానసిక స్వాతంత్ర్యం అంతు లేకుండా కావాలి. కళాకారుడు ముందుగా జీవితపు సంకెళ్ళ నుంచి తాను విముక్తి పొంది, తరవాత ప్రపంచాన్ని తన సంకెళ్ళలో బిగించే శక్తి సంపాదించాలి. కళకు సరియైన వాతావరణం లేని సాంఘిక వ్యవస్థలో కళాకారులు సంఘానికి వెలి కావటమో అధమం సంఘ ధర్మానికి విలక్షణంగా జీవించటమో జరుగుతుంది. సాంఘిక వ్యవస్థ కళారాధ

నకు అనుకూలించే వరిణామాన్ని పొందిననాడే సామాజికులకూ కళారాధకులకూ మధ్య యేర్పడుతూ వుండే వైషమ్యం అంతరించటం జరుగుతుంది. అందాకా సంఘం కళాకారులను హీనంగా చూడటమో, నెత్తి కెక్కించుకుని వూజించటమో లేక ఒకేసారి రెండూ చేయటమో జరుగుతుంది. కాని కళాకారులను తమవాళ్లుగా తమ సోదరులుగా భావించటం మాత్రం జరగదు.

జోగారావు లీలకు యీ స్వాతంత్ర్యం యిచ్చాడు. సంఘం మానవుల మీద ఏర్పరచే ఏ నిర్బంధాన్ని కూడా లీల గుడ్డిగా, తప్పనిసరిగా అమోదించ నవనరం లేకుండా చేశాడు. అసలే విహంగం లాంటి లీలను అతను స్వేచ్ఛా విహంగంగా మార్చాడు.

లీల నటించిన చిన్న పాత్రలే ప్రొడ్యూసర్లను ఆకర్షించాయి. ఆ పాత్రలనుచూసి లీల కూడా సంతోషించింది. అమెకన్న విమర్శనాదృష్టి ఎన్నో రెట్లు అధికంగా గల జోగారావు అమె నటనతో తృప్తి పడలేదు. అందులో గల లోపం చాలావరకు ఆ యా పాత్రలు రచించిన వాళ్ళదని, అమెను దై రెక్టుచేసిన వారిదనీ అతను తెలుసుకున్నాడు. నటులను విమర్శనా దృష్టితో గాక తమ వ్యూహబలముతోనూ, వ్యాపార దృష్టితోనూ చూసే ప్రొడ్యూసర్లు అమెలో లాభాలు చూశారు. సరి అయిన మేకప్ మాన్ వుండి, మంచి ఫొటోగ్రాఫర్ చేతిలో పడితే లీల చాలా పైకి వస్తుందనీ, లక్షలాది నీనిమా ప్రేక్షకులు అమె కోసం వెర్రెత్తి తమపై కనకవర్షం కురిపించవచ్చుననీ ప్రొడ్యూసర్లు గుర్తించారు.

ఐతే ప్రొడ్యూసర్లు వేటగాళ్ళవంటివాళ్ళు. వాళ్ళు తొందరపడి తుపాకీ పేల్చి పట్ట పారిపోవటానికి ఒప్పురు. లీల చౌకగా వస్తుంది. కాని, తాము ఏమాత్రం ఆత్రం ప్రదర్శించినా అమె రేటు పెరగవచ్చు. అందుకని వారు వెయ్యి కళ్ళతో కనిపెడుతూ వల చేతబట్టి పొంచున్నారు. ఇంతలో ఎవరో ప్రొడ్యూసరు తూలాడు. అతడికి పాపం, గత్యంతరం లేకపోయింది. అతని 'తార' అతన్ని పిండటానికి నిర్ణయించిన పేచీలు పెట్టసాగింది. తీరా సంతకం పెట్టవచ్చే సమయానికి తాను అదివరకు కోరి ఒప్పించిన తొంబై తొమ్మిది హిరణ్యాక్ష వరాలకు తోడుగా నూరోది కోరింది. అప్పటికే మూడు కంట్రాక్టులు చించి నాలుగోది రాసిన ఆ ప్రొడ్యూసరు నాలుగోది చింపివేసి తన 'తారని' పంపేసి వెంటనే కారెక్కి లీల దగ్గరికి పోయి, "ఇదిగో నేను ఎల్లుండి ప్రారంభించే పిక్చరులో హీరోయిన్ వేషానికి కంట్రాక్టు. అంకె మాత్రం వెయ్యలేదు. ఎంత కోరతావో చెప్పు. నా కిష్టమైతే నువ్వు చెప్పిన అంకె వేస్తాను. లేదా పిక్చరు ఘానుకుంటాను" అన్నాడు.

కంట్రాక్టు ఫారం తీసుకుని జోగారావు లీల చేతికిచ్చి ఎక్కడ సంతకం చెయ్యాలో చూపించి సంతకం చెయ్యమన్నాడు.

"అంకె?" అన్నాడు ప్రొడ్యూసరు.

"మీకు గిట్టినంత వెయ్యండి. మీరు నష్టపడి లీల డబ్బు తీసుకోనవసరం లేదు. మీరు మా యింటికి వచ్చారు. మేం మీ దగ్గిరికి రాలేదు. అతిదులతో ఎవరూ బేరం చెయ్యరు."

వ్యాపారస్తుడిలో మానవత్వం తల ఎత్తింది. ఆరువేల దగ్గిర పాట ప్రారంభించి ఎనిమిదివేల దగ్గిర ఆపుచేద్దామనుకున్న ప్రొడ్యూసరు వదిలేలు అంకె వేశాడు.

"ఇద్దామనుకున్న దానికన్నా రెండువేలు ఎక్కువ వేశాను. లీల నాకు మనస్ఫూర్తిగా పనిచేస్తుందని తెలుసుకున్నాక యీ రెండు వేలూ యింకో రకంగా నాకు గిట్టకపోవన్న దైర్యం కలిగింది."

ప్రొడ్యూసరు నెలవు పుచ్చుకున్నాడు. ఆమెమీద కన్నువేసి వున్న మరి యిద్దరు ప్రొడ్యూసర్లు ముగ్గులోకి దిగారు. మొదటి ప్రొడ్యూసరును తిట్టుకుంటూ వాళ్ళు కూడా పదేసి వేలకు కంట్రాక్టు రాసి, ఇంత తెలివిమాలిన పని ఎందుకు చేశామా అని చాలా రోజులపాటు ఆశ్చర్యపడ్డారు.

3

అటు తరవాత లీల పైకి రావటంలో జోగారావుకు సంబంధం లేకుండా పోయింది. ఈ యేడు ఆమె ఆరు కాంట్రాక్టులపై సంతకాలు పెట్టింది. ఒక్కొక్కటి ముప్పైవేలు. కిందచేడే లక్ష రూపాయలు పెట్టి ఈ యిల్లు కట్టించారు. కాని ఇందులో జోగారావుకు ఎటువంటి నిమిత్తమూ లేదు. ఈ రెండు మూడేళ్ళుగా తెరమీద ఆమె సౌందర్యం ఎంతో పెంపొందింది. ఆమె నటన ఎంతో ప్రతిభ సంపాదించుకున్నది. కాని, దీనికి తోడ్పడ్డవాళ్ళు మేకప్ చేసేవాళ్ళు, పౌటోగ్రాఫర్లు, డైరెక్టర్లు, ఆమెకు ప్రేజెంట్ పాడినవాళ్ళూ, ఆమె కొరకు పాత్రలు రచించిన వాళ్ళనూ. ఇందులో జోగారావుకు ప్రమేయం ఏమీ లేదు.

నీనిమా ప్రపంచంలో కాలు నిలదొక్కుకున్నాక లీల అనేక విషయాలలో వెనకటికన్న వెనక్కుపోయింది. ఆమె వెంకటేశ్వర స్వామికి మొక్కులు చెల్లించింది. అభిషేకాలు చేయించింది. తొడుగులు తొడిగించింది. గడిచిన రెండు మూడేళ్ళనుంచీ యిద్దరు ముగ్గురు జ్యోతిష్కులను పోషిస్తున్నది. నాడి గ్రంథాల వాళ్ళనూ పోషిస్తున్నది. ఇవన్నీ కాక ఆమె, తనను పైకి తీసుకు

రావటానికి తోడ్పడే వారందరికీ తన శరీర సౌఖ్యం యిస్తున్నది. తన అభివృద్ధికి ఆటంకంగా వుండగల వురుషులను ఇంకోవిధంగా వశం చేసుకోవటానికి ఆమె ప్రయత్నించటం కూడా లేదు. కేవలం తన శరీరంతోనే జయిస్తున్నది.

లీలను చూసి అనూయవడే వాళ్ళూ, ఆమె వతనాన్ని కోరేవాళ్ళూ కూడా ఆమెమీద దుష్ప్రచారాలు చేస్తూనే వున్నారు. ఆమెను భయపెట్టి ఠబ్బు గుంజలేనివాళ్ళు వత్రికల్లో ఆమెను గురించి అవాకులూ - చెవాకులూ రాస్తూనే వున్నారు. ఈ ప్రచారం చూసి లీల బెదిరిందిగాని, జోగారావు దైర్యం చెప్పాడు.

“నీ వృత్తికి నీ అపఖ్యాతి అడ్డురాదు. నీకు మొగుడనే పేరుతో నే నున్నన్నాళ్ళూ యెవరూ ఏమీ చెయ్యలేరు. నీ మీద రాళ్ళు వేసేవాళ్ళే గాయపడ తారు.

లీల కృతజ్ఞతతోను, గాయపడిన ఆత్మాభిమానంతోను కంట నీరు కారుస్తూ జోగారావును కౌగలించుకుని ముద్దుపెట్టుకున్నది. ఆమెను తెరమీద చూస్తేనే లక్షలాది ప్రేక్షకులకు పారవశ్యం కలిగినప్పటికీ యిటీవల జోగారావును ఆమె ఆలింగనం కదిలించలేకుండా వుంది. ఒకప్పుడు ఆమె కుండిన లావణ్యమూ అందమూ యిప్పుడు లేవు. నిద్రాహారాలు సరిగాలేని నీనిమా నటనా, ప్రేమ రహితమైన కామ సంకృప్తి ఆమె సౌందర్యాన్ని అపహరిస్తున్నాయి. ఆమె సహజ సౌందర్యం క్రమంగా తగ్గినా, కృత్రిమ సౌందర్యం దినదిన ప్రవర్ధమాన మౌతున్నది.

4

రెండు నెల్ల క్రితం లీల నీనిమా వృత్తిలో ఒక నూతనాధ్యాయం ప్రారంభ మైంది. ఆమెతో కూడా మరి కొందరు కలిసి సౌంతాన పిక్చరు తీయాలని తల పెట్టారు. ఇది జోగారావు కిష్టంలేదు. కాని, ఆమె నిరుత్సాహపడేట్టు కనపడటం చేత అతను వద్దనలేదు. ఈ ప్రయత్నం చాలా నష్టదాయకం కానున్న లక్షణాలు యిప్పటికే కనుపిస్తున్నాయి. ఈ పిక్చరు నిర్వహణ బాల నాయకత్వంగానూ, బహు నాయకత్వంగానూ వున్నది. ఇంకా ఆలూ - చాలూ లేకపోయినా లీల చేతి ఠబ్బు ఇరవై వేలదాకా వదిలింది. మిగిలిన వాళ్ళది యెంతెంత వదిలింది లీలకు సరిగా తెలియదు. జోగారావుకు ఆమె వ్యవహారాలలో జోక్యం కలిగించుకోవటం యిష్టం లేదు. తాను కథలు రాసేవారై వుండి కూడా - అతను కథ అన్నది రాసి ప్రచురించి అయిదారేళ్ళైంది! లీల నటించే చిత్రాల కథల జోలికి ఎన్నడూ పోలేదు.

ఏ విధంగానూ లీలకు అడ్డం రావటం అతనికి యిష్టం లేదు. ఆమె

స్నేహితులను గురించి, ఆమె తిరుగుళ్ళ గురించి అత నెప్పుడూ విమర్శించలేదు. 'ఎక్కడికి వెళ్ళావు? ఎక్కడి నుండి వస్తున్నావు?' అని కూడా ఎన్నడూ అతను అడగలేదు. ఈ విషయంలో అతనికి అసూయ కూడా లేకపోయింది. ఎందు కంటే లీల తన స్థానాన్ని మరెవ్వరికీ యివ్వలేదు. మిగిలినదంతా ఆమె వృత్తితో ఎట్లా పెనవేసుకుని వున్నదంటే తన వృత్తికి భంగం లేకుండా ఆమె యీ సంబంధాలనుంచి బయటపడలేదు. కొత్తగా తియ్యబోయే పిక్కరులో కూడా యించుమించు అటువంటిదే.

ఇంకొకండుకు కూడా లీలను చూస్తే జోగారావుకు జాలివేసింది. నీతి మాలిన యీ ప్రవచనం కూడా సంఘ శాసనం యొక్క ప్రభావం వున్నది. లీలకు తనతో యివ్వడిక పనిలేదు. కాని, పాపం ఆమె తనను విడిచెయ్యాలన్నా అది సాధ్యం కాదు. ఆమె తన భార్య అనే వంచనమీద ఆమె నీనిమా జీవిత మంతా నిర్మాణమయింది. సులభంగా లభించే విడాకులూ, పునర్వివాహాలూ లేకపోతే నీనిమా ప్రవచనంలో వాళ్ళు ఈ కాడి మొయ్యక తప్పదు. లీల కింకా జోగారావు మీద ఏదో కొంత స్నేహభావం వుంది. అది లేకపోయినా ఆమె గతి యింతే. జోగారావు అసూయాపరుడైనా ఆమె గతి యింతే. కాకపోతే కొంపతో ఆశాంతి వుండదు.

లీలకు వర్తించినదే కొంతవరకు జోగారావుకూ వర్తిస్తుంది. లీలనుంచి అత నిప్పుడు వాంఛించేది ఆమె సంపాదన తప్ప యింకేమీ లేదు. అతనికి కావలసిన స్నేహం కూడా యిచ్చే తీరికలేదు లీలకు. ఆమె యిప్పుడు చేస్తున్న కళారాధన కూడా ఏమీ లేదు. ఇప్పుడామెకు నడించటం ఒక కళాకాదు, కేవలం వృత్తి కాదు. అది ఆమెకు వ్యాపారం ఆమె మనస్సిప్పుడు పిక్కర్లు తీయటం మీదా, డిస్ట్రిబ్యూటర్లతో కంట్రాక్టులు చెయ్యటం మీదా, ఇతర నటులచేత పని చేయించుకుని వారి ద్వారా స్వలాభం సంపాదించటం మీదా పోతున్నది.

ఇందులో జోగారావుకు ఆసక్తి కలిగించేదేమీ లేదు. అరవచెట్టియార్లను చూడటానికి పొరుగుగాళ్ళకు కూడా వెళుతున్నది, వస్తున్నది. వాళ్ళు వస్తున్నారు, వెళ్తున్నారు. తాను చేసే ప్రయత్నాలను గురించి ఆమె జోగారావుకు చెబుతుంది గాని అతని సలహా కోసం యెదురు చూడదు. ఎందుకు చెబుతుందో జోగారావుకు స్పష్టంగా తెలీదు.

జోగారావుకు పూర్వం - పూర్వార్షమంలో - కన్న కలలు నిజమయ్యాయి కాని, అవి కేవలం డొల్లగా పరిణమించాయి. చివరకు ఆ పాత జీవితం కల్లోకి కూడా వస్తోంది. రూపాయి డబ్బులతో మూడు నాలుగు రోజులు గడవటంలో ఒకప్పుడు కలిగిన ఆనందం ఇవ్వాళ లేదు. ఎట్లా వుంటుంది? ఈ ఆశ్రమంలో

తాను చేసే ప్రయత్నమూ లేదు, సాధించే విషయమూ లేదు. అందుకే ఆనందమూ లేదు. డబ్బుతో కొనదగిన సుఖాలున్నాయి. ఆనందం మటుకు లేదు.

వృత్తికల్లో రోజూ ప్రజలు చేసే ప్రయత్నం కనిపిస్తూ వుంది. తమ స్వాతంత్ర్యం కొరకు పోరాడే ఆనందం కొరకు ఆసియా ఖండంలో అనేక ప్రాంతాల ప్రజలు ప్రాణాలర్పిస్తున్నారు. తన లీల ఒక్కరోజు సంపాదించే డబ్బు ఏడాదిమీద సంపాదించలేక అలమటించే జనం అధిక సంఖ్యలో ప్రపంచ మంతటా వున్నారు.

జోగారావు లీల డబ్బుకు దాసుడైపోలేదు. అట్లా అయిపోగలిగితే అతనికి యే చిక్కూ లేదు. కాని ఆనందం కోసం జీవితంతో పోట్లాడాలంటే లీలకు సమస్య కలిగించి తీరాలి. లీలను అటువంటి స్థితిలో పెట్టే హక్కు తన కున్నదో లేదో జోగారావు నిర్ణయించుకోలేక పోయినాడు. ఆమెను తానే నీనిమా తారగా చేశాడు. ఇప్పుడు లీల కొనసాగిస్తున్నది తన ఆశయాన్నే. కాని ఆమె సాధిస్తున్న పలితాలు తాను ఆశించినవి కావు, అందులో లీల తప్పులేదు. వాతా వరణం అట్లా వుంది. తాను లీలను వదిలిపెట్టి తన కాళ్ళమీద నడిచి జీవితంలో ప్రవేశించాలంటే సరియైన సమయం లీల చితికిపోయిన తరువాతనే. కాని అప్పు దామెను విసర్జించటం బావ్యమా?

5

గడియారం ఐదు కొట్టడం విని జోగారావు పక్కమీద నుంచి లేచాడు. ఎందుకో అతనికి చిన్ననాటి అనుభవం ఒకటి జ్ఞాపకం వచ్చింది. మంచాని కెదురుగావున్న నిలువు టద్దంలో తన ఆకారం కనిపించగానే తన అన్న జ్ఞాపకం వచ్చాడు. అతను చాలా ఏళ్ళ క్రితం నాలుగు నెలలు మంచాన పడి తీసుకున్నాడు. వ్యాధి నయమైన తరువాత అతను నడక మళ్ళా మొదటినుంచీ నేర్చుకోవలసి వచ్చింది. నిజానికి తను మాత్రం అటువంటి స్థితిలో లేడూ? లీల సంపాదనమీద బ్రతకటం మానేసి తన కాళ్ళమీదే నిలబడటానికి ప్రయత్నిస్తే తాను పడిపోడూ? తప్పక పడిపోతాడు.

జోగారావు లీల మంచం దగ్గిరికి వెళ్ళి దానిమీద కూర్చుని లీల ఒంటి మీద చెయ్యివేశాడు.

ఆమె కొంచెంగా కదిలిందిగాని నిద్ర లేవలేదు.

"లీలా? ఏయ్!"

"ఉండమ్మా నిద్రర చాల్లేదూ!"

"నే నూరికి పోతున్నా."

"ఏ వూరికి?" అన్నది లీల, కళ్ళు మూసుకుని నిద్ర మత్తుగా.

"ఏదో వూరికి?"

లీల బలవంతాన కళ్ళు తెరచి "ఏం?" అన్నది.

"ఏం లేదు. కొన్నాళ్ళు తిరిగి రావాలని వుంది."

లీల పక్కమీద లేచి కూర్చున్నది. కాని, కాస్సేపు యేమీ అనలేదు.

"ఎప్పుడు వెళతావు?"

"ఇవ్వాలే."

"ఎక్కడికి?" మళ్ళా అడిగింది.

"ఏమో, ఇంకా యేదీ అనుకోలా."

"తోచటం లేదేమో, బానా?"

"అవును."

"మళ్ళీ ఎప్పుడు వస్తావు?"

"గాలి మళ్ళినప్పుడు."

లీల మొహాన కత్తివాడేస్తే నెత్తురుచుక్క లేదు. ఏదో మునిగిందని ఆమె కిప్పటికి తెలిసింది. ఆమె లేని వుత్సాహం అభినయిస్తూ, "ఒక్కపని చేద్దాం. కాస్త నాకు తీరిక దొరికితే యిద్దరం కలిసిపోదాం" అన్నది.

"నీకు తీరికంటూ వుండదు. నువ్వు పనిగలదానివీ, నేను పనిలేనివాణ్ణిను."

లీల మొహం కాస్త చిట్లించి, "నామోషిగా వుందా?" అన్నది.

"ఎట్లావుందో నాకే సరిగా తెలియటంలేదు. ఊరికే వున్నాననిపిస్తున్నది."

"వెళ్ళి ఏం చేద్దామని?"

"అదీ ఆలోచించలేదు."

"నా సంగతి?"

"నీకేం తక్కువయిందీ?"

"నువ్వు వదిలేశావనిపించుకోనా?"

జోగారావు కొద్దిగా నవ్వాడు.

"నువ్వే నన్ను వదిలేశావని చెప్పు"

"నన్నొచ్చి అడుగుతారా?"

"పోనీ నే చెబుతాలే."

కాస్సేపు యిద్దరూ మౌనం.

"అకస్మాత్తుగా నామీద నీ కెందు కంఠ కోవం వచ్చిందీ?"

"కోవమా? ఏం లేదే. నిన్నెప్పుడన్నా యేమన్నా అన్నానా? నువ్వు నాకు చేసిన మేలు మరెవరు చేస్తారు?"

"మరెందుకు వెళ్ళటం?"

"నువ్వేదో చేశావనికాదు. నేనేమీ చెయ్యటంలేదని."

"ఎందుకు చెయ్యటంలేదూ? ఎన్ని సార్లడిగాను ఏదో ఒకటి చెయ్యమని? నువ్వు చెయ్యకపోవటం నాతప్పా?"

"నీ విషయంతప్ప యింకొకటి ఆలోచించలేవాలిలా? చెయ్యటానికి సరియైన పనివుంటే నే చేసివుండనా?"

"ఇప్పుడు మాత్రం ఆ చిక్కుండదా? ఎందుకు నిష్కారణంగా వెళ్ళిపోయి యిబ్బందిపడటం?"

జోగారావు మళ్ళీ నవ్వాడు.

"అంత ఏమీ చెయ్యలేక యిబ్బందిపడితే నేను తిరిగి రాకూడదా? అత్యంతరం చెప్పవు గద?"

ఆ మాట లీలకు మాటుగా తగిలినట్టయింది. ఆమెకు కోపంకూడా వచ్చింది.

"అప్పుడే వెళ్ళిపోయినట్టు నువ్వే మాట్లాడుతున్నావు గాని నేను నిన్ను పోవద్దనే అంటున్నాను" అన్న దామె దెప్పగా.

"ఇన్నాళ్ళూ పోట్లాడుకోలేదు. ఇప్పుడు వద్దు లీలా స్నేహితులంగా వున్నాం. ఆట్లాగే వుందా?"

"ఇంకెవరైనా దొరికిందా?" అన్నది లీల, కాస్తేపు ఆలోచించి.

"ఇంతవరకు లేదు. నువ్వు దొరికిన తరువాత యింకెవరె మొహమాదాడలేదు. సినిమా తారలు, భర్తలు ఎటువంటి పత్రికలలో నీకు తెలిదూ?"

లీల పెదిమ కొరుక్కుంటూ ఆలోచించింది.

"ఇదంతా నాకేం బాగాలేదు" అన్నదామె.

జోగారావు తన వెనక వున్నప్పుడు యెవరితో ఎప్పుడెట్లా మాట్లాడాలో చాలా బాగా తెలిసిన లీల, యిప్పుడు జోగారావుకు వ్రతిగా మాట్లాడాలనేసరికి నోట తప్పా-తాలూ దొర్లిస్తున్నది.

"నా సంగతి ఆలోచిస్తే ఇంకా అసహ్యంగా వుంటుంది. ఈ ఏడెనిమిదేళ్ళలో బాగా తుప్పుపట్టిపోయినాను. అందుచేత విచారించవలసినవాణ్ణి నేను."

"అబ్బో! అప్పుడే ఐదున్నర అయిందే. నే నిప్పుడే వస్తా' అంటూ లీల లేచి వెళ్ళిపోయింది. మళ్ళీ తనతో తాను మాట్లాడుకునే అవకాశం దొరికింది జోగారావుకు. ఎక్కడికన్నా వెళ్ళిపోదామన్నది మొదట్లో ఒక భావం మాత్రమే. దాన్ని ఎటో ఒకటు నిర్ణయంగా మార్చుకుందామనే జోగారావు లీలను మాటల్లో పెట్టాడు. ఈ సంభాషణ తరువాత అతనికి వెళ్ళిపోవాలనే నిశ్చయం కలిగింది.

లీల బైటికివెళ్ళి తిరిగి వచ్చేసరికి జోగారావు వెళ్ళిపోయాడు. అతని వద్ద కోటు జేబులోనే వున్నది. అది తీసుకోకుండానే అతను వెళ్ళిపోయివుండాలి.

లీలకు వుక్రోషంకొద్దీ యేడుపొచ్చింది. తన కింత అవమానం యెవరూ చేయలేదు.

“ఏం చేశాను? నావల్ల యేం తప్పు జరిగింది? నన్నెందు కిట్లా శిక్షించాడు?” అని ఆమె మనస్సు ఆమెను వ్రళ్ళిస్తున్నది. కాని యెవరు సమాధానం చెబుతారు?

ఎక్కడ చూసినా జోగారావును జ్ఞాపకంచేసే వస్తువులే. చిత్రమేమిటంటే లీలకు యీ యెడబాటు యివాళే అయినట్టులేదు. ఏనాడో అయినట్టూ, ఇవాళే తనకు తెలిసినట్టూ వున్నది. చచ్చిపోయినవాళ్ళను గురించి స్మరిస్తూన్నట్టుగా ఆమె తమ యిద్దరి జీవితాలకి సంబంధించిన విషయాలు జ్ఞాపకం చేసుకోసాగింది. ఇటీవల గడిచిన రెండుమూడేళ్ళలో జరిగిన సంఘటనలు ఒకటి జ్ఞాపకంరాలేదు. కాని చాలా యేళ్ళక్రిందట జరిగినవి అనేకం జ్ఞాపకం రాసాగాయి.

లీల తన జన్మలో జోగారావును ఒక్కజ్ఞే సరిగా ప్రేమించింది. రాను రాను తన పేరుమీదా, వ్రతిష్ఠమీదా ప్రేమ యేర్పడి జోగారావుమీద ప్రేమ మరుగున పడిపోయింది. ఎవ్వటికైనా రెండు ప్రేమల్లో చెయిజారిపోయిన ప్రేమకు విలువ హెచ్చు. లీలకు గడిచిపోయిన రోజుల్లో కనిపించిన ఆనందం యిప్పటి రోజుల్లో కనిపించలేదు, ఆలోచిస్తే.

బతే జోగారావుమీది ప్రేమ ఒకంతట జయించలేదు. మధ్యమధ్య లీల విచారానికి ఆగ్రహం అడ్డాస్తోంది. కాని తీరా ఆగ్రహం అయిపోయినాక కూడా విచారం మిగిలింది.

ఆ రాత్రి ఆమె ఒంటరిగా ఇంట్లో పడుకోవలసివస్తే యెంత బాధపడేదో గాని ఆ రాత్రి ఘాటొగున్నది. దాన్ని ఆమె పూర్తిగా తగలేసింది. మర్నాడు కాలేషీటు నిరాకరించి తనకు ఒంట్లో ఏమీ బాగాలేదని చెప్పింది. తెల్లవారు రూమున మూడింటికి ఇంటికివచ్చి మేకప్ కూడా కడుక్కోకుండా వడుకుని ఏడిచి నిద్రపోయింది.

మగ్నా దామె ఇల్లు కదలేదు. టెలిఫోన్ చేసినవాళ్ళకూ, ఇంటికికొచ్చిన వాళ్ళకూ తను ఇంట్లో లేనట్టు చెప్పించింది. జోగారావును మరచిపోవటం లీల వుద్దేశమైతే ఆమె చాలా పౌరపాటు చేసింది.

ఆ మర్నాడామె ఘాటొగుకు పోయినప్పుడు అందరూ జోగారావుగురించి అడిగారు. ఊరికెళ్ళాడని చెప్పింది. ఆరోజుకూడా ఘాటొగు రీటేక్స్ తోనే జరిగింది. ఎట్లా పొక్కిందోకాని, లీలా జోగారావు విడిపోయినట్టు వట్టుమంతా గువ్వమన్నది. ఈ వార్త బైటనుంచే వచ్చివుందాలి.

[వ్రతమ ముద్రణ : 1951.52 ఆంధ్రవత్రిక, ఉగాది సంచిక]